

अमेरिका को बिहारी प्रोफेशनलों से सर्वाधिक खतरा : नीतीश



पटना, जागरण ब्यूरो : मुख्यमंत्री नीतीश कुमार ने कहा कि अमेरिका को सबसे अधिक खतरा बिहारी प्रोफेशनलों से है। बिहार के कंप्यूटर इंजीनियर बहुत ही सहजता से और सस्ते दर पर अमेरिका को आउटसोर्सिंग के माध्यम से उपलब्ध हैं। इस वजह से अमेरिकी कंप्यूटर प्रोफेशनल परेशान हैं।

सूबे के युवा अपनी मेधा का हर जगह बजा रहे डंका कहा, केन्द्र ई-गवर्नेंस का लाभ आम जन तक पहुंचाये तभी सार्थकता

मुख्यमंत्री ने मंगलवार को स्थानीय टेक्नोलाजी भवन में एनआईसी द्वारा स्थापित राज्य डाटा सेंटर व वाइड एरिया नेटवर्क का उद्घाटन करते हुए कहा कि अपनी मेधा का डंका बिहारी युवा हर जगह बजा रहे हैं। बिहार को भी इसका लाभ मिलेगा। समारोह की अध्यक्षता केंद्रीय सूचना प्रौद्योगिकी मंत्री डा. शकील अहमद ने की।

मुख्यमंत्री ने कहा कि ई गवर्नेंस पर केन्द्र द्वारा किये गये खर्च का जब तक सीधे-सीधे आम लोगों को लाभ नहीं मिलेगा तब तक इसकी कोई सार्थकता नहीं है। उन्होंने कहा कि बिहार में डाटा सेंटर तथा वाइड एरिया नेटवर्क की स्थापना से यह प्रदेश देश के अग्रणी प्रदेशों की सूची में शुमार हो गया है। इससे ई-गवर्नेंस तथा योजनाओं के कार्यान्वयन की जानकारी लेने में सुविधा होगी। हाई स्पीड डाटा एक्सचेंज की सुविधा से जिला मुख्यालयों तथा राज्य मुख्यालय के बीच डाटा के आदान-प्रदान की प्रक्रिया सरल हो जाएगी। उन्होंने कहा कि अब सिर्फ प्रमंडलीय मुख्यालयों में ही नहीं वरन सभी जिलों में वीडियो कांफ्रेंसिंग की सुविधा उपलब्ध हो गयी है। केंद्रीय मंत्री डा. शकील अहमद ने कहा कि कम दाम पर लोगों को सूचना प्रौद्योगिकी के माध्यम से सेवा उपलब्ध कराना राष्ट्रीय ई गवर्नेंस प्लान का मुख्य उद्देश्य है। वीडियो कांफ्रेंसिंग के माध्यम से राज्य में ई गवर्नेंस के क्षेत्र में तेजी से प्रगति होगी। इस मौके पर प्रदेश के सूचना एवं प्रौद्योगिकी मंत्री डा. अनिल कुमार ने कहा कि एनआईसी के सहयोग से सूबे में कई परियोजनाएं सफलतापूर्वक क्रियान्वित हुई हैं। समारोह के विशिष्ट अतिथि सांसद रामविलास पासवान ने भी इस अवसर पर अपने विचार रखे।

एनआईसी के महानिदेशक डा. बी.के.गैरोला ने डाटा सेंटर तथा वाइड एरिया नेटवर्क के माध्यम से प्रदेश तथा केंद्रीय योजनाओं के क्रियान्वयन में आईसीटी टेक्नोलाजी का महत्ता पर प्रकाश डाला। उन्होंने बताया कि एनआईसी के पास करीब तीन हजार वीसैट हैं तथा आईएनओसी सेंटर के माध्यम से एक हजार वेबसाइट का संवर्द्धन किया जाता है। इसके अलावा 490 वीडियो कांफ्रेंसिंग सेंटर तथा हाई स्पीड डाटा भेजने की सुविधा है। एनआईसी के राज्य सूचना पदाधिकारी डा. सौरभ गुप्ता ने डाटा सेंटर तथा वाइड एरिया नेटवर्क के बारे में विस्तार से जानकारी दी।